

تۆرلۈك قاسسىپكون

(ئۆزبېكىستان)



سۇنغان قىلىچ

شىنجاڭ ياشلار-ئۆسمۈرلەر نەشرىياتى



تۆلگن قاسىمبېكوف (ئۆزبېكىستان)

سۇنخان قىلىچ

(تارىخىي رومان)

شىنجاڭ ياشلار ئۆسمۈرلەر نەشرىياتى

مەسئۇل مۇھەررىرى : ئابلىكىم ھەسەن
مەسئۇل كوررېكتورى : ئابلىز ئابباس
مۇقاۋىنى لايىھىلىگۈچى : غالىپ شاھ

سۇنغان قىلىچ (تارىخى رومان)

ئاپتورى : تۆلەگەن قاسىمبېكوف
تەرجىمە قىلغۇچىلار : دولقۇن، مەخپۇرەت

*

شىنجاڭ ياشلار - ئۆسمۈرلەر نەشرىياتى نەشر قىلدى
(ئۈرۈمچى شەھىرى غالىبىيەت يولى 2 - كۇچا، 1 - قورۇ، پ: 830049)

شىنجاڭ شىنخۇا كىتابخانىسىدىن تارقىتىلدى

شىنجاڭ شىنخۇا باسما زاۋۇتىدا بېسىلدى

ئۆلچىمى: 1168×850م، 32 كەسلەم، باسما تاۋىقى: 17.625

2008 - يىل 4 - ئاي 2 - نەشرى

2008 - يىل 4 - ئاي 1 - بېسىلىشى

ISBN978-7-5371-0677-1

سانى: 1-3000

باھاسى: 32.00 يۈەن

بېسىلىشتا، تۈپلەشتە خاتالىق بولسا نەشرىياتىمىزغا ئەۋەتىڭ، تېگىشىپ بېرىمىز

بىرىنچى قىسىم

1

گېنېرال چېرنىيافى تاقىر دۆڭلۈكتە بىر كۆزلۈك دۇربۇنى بىلەن ئەتراپنى كۆزىتىپ تۇراتتى. بۇ يەردىن ئۇنىڭغا بىپايان دالىلارلا ئەمەس، يىراققا غەپلەت بېسىپ ياتقان ناتونۇش تاشكەنت شەھىرىنىڭ سېپىللىرى، دەل - دەرەخلىك قىشلاقلىرى، ساي بويلىرىدىكى شىلدىرلاپ تۇرغان قومۇشلۇقلار ۋە سەلدەك باستۇرۇپ كېلىۋاتقان سان - ساناقسىز ئەسكەرلەر ئېنىق كۆرۈنۈپ تۇراتتى. سەپ تارتىپ كېلىۋاتقان ئاتلىقلارنىڭ كەينىدىن ئۇزۇنغا سوزۇلغان پىيادىلەر كېلىۋاتاتتى. ئۇلارنىڭ ئاياغ ئاستىدىن كۆ-تۈرۈلگەن چاڭ - توزانلار ئاسمان - يەرلەككە ئۆرلەپ، يەنە قايتىدىن مايىسلار، يېشىل يانتاقلارنىڭ ئۈستىگە قوناتتى. يىد-راقتا ئاتلار كىشنەيتتى. كىشىلەرنىڭ چۇقان - سۈرەنلىرى قۇلاقنى ياراتتى. قوقانلىقلارنىڭ بۇ قەدەر پۇختا تەييارلىق بىلەن كېلىشىنى گېنېرال ئويلىمىغانىدى. لېكىن ئۇنىڭ ئاق سېرىق يۈزىدىن ھېچقانداق قورقۇش ئالامەتلىرى سېزىلمەيتتى. ئۇنىڭ غەلىبە قىلىشقا ئىشەنچىسى كامىل ئىدى. شۇڭا، ھېچنېمىنى سەزمىگەندەك، قوڭۇر بۇرۇتنى سىلاپ مەغرۇرانە قاراپ تۇراتتى. بۇنداق ئەگرى قىلىچ تۇتقانلارنى ئۇ بىرىنچى قېتىم كۆرۈۋاتاتتىمۇ؟ ئۇنىڭ تېز ئاتار مىللىتى بىلەن قوراللانغان بىر يېرىم

مىڭ ئەسكىرى ۋە ياۋروپاغا يۈرۈش قىلىشقا يارايدىغان پۇختا زەمبەرەكلىرى تۇرۇقلۇق، نېمىدىن قورقسۇن! ئۇنىڭ قورقۇشقا ھېچقانداق ئاساسى يوق ئىدى.

شۇ ئارىلىقتا، قوقانلىقلارنىڭ لەشكەرى بېشىمۇ ئەپلىك بىر تۆپىلىككە يېتىپ كەلگەنىدى. ئۇ ئاق ئارغىمىقنىڭ تىزگىنىنى تارتىپ، بىپايان دالىلارغا، ئېدىرلارنى بويلاپ، قولاي جايلارنى تاللاپ بۆلۈنۈپ كېلىۋاتقان قوشۇنلىرىنىڭ باش ۋە ئاخىرىغا كۆز سېلىشقا باشلىدى. ئۇنىڭ كۆزلىرى قىزىرىپ، چىرايى تاتىرىپ كەتكەنىدى. ئۇيغۇسىزلىقتىن بولسا كېرەك، يۈزىدىكى قورۇق-لارمۇ كۆپەيگەندەك قىلاتتى. ئۇنىڭ ئۈستىگە ئۇچىسىدىكى قارا كىمخابىتىن تىكىلگەن يېڭى يوق، ئەستەرسىز يېپىنچىسى ئاتنىڭ ساغرىسىدا پۇرلىشىپ، بۇ ۋىجىك قېرىنى تېخىمۇ كۆرۈمىسىز قىلىپ قويغانىدى. «قۇشنى يىرتقۇچ قىلغان تىرنىقى، ئادەمنى سىرلىق قىلغان مەنسىپى» دېگەندەك، بۇ كۆرۈمىسىز قېرى ئەتراپىدا تۇرغان نۆكەرلىرى بىلەن مۇھاپىزەتچىلىرىگە كۆز قىرىدىلا قاراپ قوياتتى. بىرەر بىلەن سۆزلەشمەيتتى ياكى بىرەر بىلەن مۇمەسلىھەتلەشمەيتتى. ئۇ قولىنى پېشانىسىگە ئېلىپ، كۈندىن دالدا قىلىپ، تۆت ئەتراپىنى كۆزىتەيتتى. تۇرۇپ - تۇرۇپ ئوڭ ۋە سول قاناتقا ئىشارەتلەرنى قىلىپ، زۆرۈر بۇيرۇقلارنى بېرىپ تۇراتتى.

ئۈچ كۈندىن بېرى قاتتىق تەييارلىقلارنى كۆرۈپ، بىر - بىرىدىن يوشۇرۇنچە ئىش ئېلىپ بېرىۋاتقان بۇ ئىككى تەرەپ قوشۇنى ئاستا - ئاستا بىر - بىرىگە يېقىنلىشىۋاتاتتى. ئاتلىقلار يوللىرىنى تېز - تېز ئۆزگەرتىپ، بىردەم يورغىلاپ، بىردەم ئاستىلاپ ئالغا سىلجىماقتا ئىدى. گېنىرال چېرنىيايفنىڭ بىر بۆلۈك قىسىملىرى ناغرا - دۇمباقلارنىڭ ساداسى ئاستىدا ئۆزلىرىنىڭ كۈچ - قۇدرىتىنى نامايان قىلىپ، كۈنپېتىش تەرەپتىن ھۇجۇمغا ئاتلاندى ۋە زەمبەرەكلىرىنىڭ قۇلاقىنى يارغۇدەك ئاۋازلىدى.

رى بىلەن تەڭ قوقانلىقلارنىڭ سول قانتىنى بۆسۈپ ئۆتتى.
ئوخشاش ئاق كىيىم كىيىۋالغان سولدا تار ئوق يەتكۈدەك مۇسا-
پىگە يېتىپ بېرىپلا سەپ تارتىپ، تەڭلا جەڭگە كىردى.
ئېگەك گۆشلىرى تارتىشىپ، قانغا تولغان كۆزلىرى چەك-
چەيگەن لەشكەربېشى قولىدىكى قامچىسى بىلەن پېشانىسىنى تى-
رەپ خىيالغا پاتتى. نۆكەرلەر ھەيران بولۇپ، كېيىنكى ئىشلار
قانداق بولار، دېگەندەك، يەر ئاستىدىن لەشكەربېشىغا قارىشىپ،
جىمجىت ھالەتتە ئۇنىڭ ئاغزىغا قارىشىپ تۇراتتى. نىھايەت،
لەشكەربېشى زۇۋانغا كەلدى:

— چېرناي پاشا قىلىچۋازلىقتىن قېچىپ، ئوقى يېتىدىغان
ئارىلىقتىن بىزنى قىرماقچى ئوخشايدۇ!
ئۇنىڭغا يېقىن تۇرغان ئابدۇمۆمىنبەك بېشىنى لىڭشىتىپ
تۇرۇپ:

— بۇ كاپىرنىڭ نىيىتى شۇنداق ئوخشايدۇ، تەقسىر! —
دېدى. لەشكەربېشى ئويلىنىپ قالدى، قانغا تولغان كۆزلىرىنى
چەكچەيتىپ، بارغانسېرى ھالقىسىمان شەكىلدە قىسىپ كېلىۋات-
قان دۈشمەنلەرنى كۆرۈپ تەشۋىشلىنىشكە باشلىدى ۋە:

— ھۇجۇمغا ئۆتۈڭلار! — دەپ ئاستا بۇيرۇق بەردى.
ئۇ، زەمبىرەكلەردىن يامغۇردەك ئېتىلىۋاتقان ئوقلارغا قا-
رىماي، سەپنىڭ ئوتتۇرىسىدىن بۆسۈپ كىرىپ، ھەممە دۈشمەننى
بىر مۇ بىر قىلىچ ئاستىدىن ئۆتكۈزمەكچىدى. شۇنداق قىلىسا،
گېنېرال چېرنىيائىق تۆمۈر قورشاۋدا قالاتتى. شۇنداق قىلغىلى
بولارمۇ؟ بۇنى گېنېرال سېزىپ قالدۇمۇ ياكى بىرەرى ئۇنىڭغا
بۇ ھەقتە بىرنەمە دېدىمۇ، ئۇ تېپىرلاپ ئۆزىنى قويدىغان جاي
تاپالماي قالدى. جېنى تۇمشۇقىغا كېلىپ، تاقىقى تاق بولدى.
ئەمدى ئۇ، سول قاناتقا يوپۇرۇلدى.

گېنېرال چېرنىيائىق دۇربۇننى كۆزىدىن ئالدى، ئەتراپنى
ئىنچىكىلىك بىلەن كۆزەتتى، ئارىلىقنى كۆڭلىدە مۆلچەرلەپ

كۆردى - دە، يوشۇرۇنۇپ تۇرغان ئاتلىق كازاك ئەسكەرلىرىگە ئىككى قاناتقا تەڭلا ئوق ئېتىپ، ھۇجۇمغا ئۆتۈش بۇيرۇقىنى بەردى. ئۇنىڭ مەقسىتى، قوقانلىقلار توپلىشىپ جەڭگە كىرىپ قالسا، ئۇلارنى ئېتىپ تۇرۇپ كەينىگە چېكىنىش ۋە شۇ يول بىلەن قوقان لەشكەرلىرىنى زەمبىرەك ئوقىغا يەم قىلىپ، ئاندىن قايتا ھۇجۇمغا ئۆتۈش ئىدى. گېنېرال دۇربۇننى يەنە قولغا ئالدى. قىزىل كىيىم كىيىۋالغان لەشكەرلەر دۇربۇننى يەنە قولغا ئالدى. قىزىل كىيىم كىيىۋالغان لەشكەرلەر ئۇياق - بۇياققا يۈگۈرۈشەتتى ۋە جۇڭگوچە كىچىك زەمبىرەكلىرىنى تۆپىلىكلەرگە ئورنىتىش بىلەن ئاۋارە ئىدى. ئۇلاردىن نېرىراققا، لەشكەرلەرنىڭ يۇقىرى تەرىپىدە بىر توپ مەرگەنلەر پىلتىلىق مىلتىقلىرىدىن تېز - تېز ئوق ئۈزۈپ تۇرۇشاتتى. بۇلار قايسى تەرەپنى نىشانغا ئېلىۋاتقاندۇر؟ گېنېرال بىلەلمىدى. ئۇ ئۆز ئالدىدىكى خىللانغان پىيادىلەر روتىسىنى كۆزدىن كەچۈردى، يىقىلغان ياكى سەپتىن چۈشۈپ قالغانلار كۆرۈنمەيتتى. ئۇ دۇر - بۇنى يەنە كۆزىگە تۇتتى، ئەمدى قوقانلىقلارنىڭ ئاساسىي قوشۇنى ئېنىق كۆرۈنۈشكە باشلىدى. تاقىر دۆڭلەر... بىر توپ ئاتلىقلار... ئاستا - ئاستا سول قاناتقا باستۇرۇپ كېلىۋاتاتتى... گېنېرال ئەڭ ئالدىدا كېلىۋاتقان ئاق ئاتلىققا تىكىلدى.

— ئالمىقۇل... داڭق چىقارغان لەشكەر بېشى... دەل ئۆزى!... — دېدى ئاق سېرىق يۈزلۈك، قېنىق كۆك كۆزلىرى يېنىپ تۇرغان گېنېرال، — ھا، ھا... ئالدىنقى قىسمىغا ئۆزى كەپتۇ - دە!... — ئاق ئارغىماق مىنگەن لەشكەر بېشى ئەتراپتىكى خىللانغان قوشۇنلىرىنى ئوقتىن قاقچۇرۇش ئۈچۈن بىر ئاز كەينىگە چېكىنىشكە بۇيرۇق بەردى - دە، ئۆزى بىر مۇنچە چارلىغۇچىلارنى باشلاپ، گېنېرال چېرىنىيىفنىڭ ئەڭ ئالدىدىكى قىسىملىرىنىڭ ئۇدۇلىغا كېلىپ توختىدى. ئوقلار ۋىزىلداپ كېلىپ ئەتراپلىرىغا

چۈشۈشكە باشلىدى. ئارغىماق پۇشقۇرۇپ، قۇلاقلىرىنى دىڭ قىلىپ، يېقىنلىشىپ كېلىۋاتقانلارنىڭ يات كىشىلەر ئىكەنلىكىنى بىلگەندەك، ئېغىزدۇرۇقنى چايناپ تېپىچەكلەشكە باشلىدى. لەشكەربېشى ئېتىغا سوئال نەزىرى بىلەن قاراپ قويدى ۋە تىزگىنىنى بىر ئاز بوشتىپ، ئۈزەڭگىدە تىك تۇردى - دە، قىلىچىنى ئويناتقان پېتى چۇقان سېلىپ ھۇجۇمغا ئۆتتى. ئۇ دۈشمەنلەرنى بىردىنلا ئۆزىگە قاراتتى. ئېلىشىش قىزىپ كەتتى. جۇڭگو زەمبىرەكلىرى تىنماي ئېتىلىپ تۇراتتى. لېكىن، رۇس زەمبىرەكلىرى ئالدىدا ئۇ ھېچ نەرسە ئەمەس ئىدى. ئوقلار مۇلا-چەرگە يېتىپ بارالمىسىمۇ، لەشكەرلەر ئۈستى - ئۈستىلەپ ئېتىۋېرەتتى. لەشكەربېشى بىر تۆپىلىككە چىقتى. دەل شۇ ۋاقىتتا، ئۇنىڭغا يېقىن يەردە تۇرغان بىر لەشكەرنىڭ ئېتى ئۈركۈپ كېتىپ، لەشكەر موللاق ئېتىپ چۈشتى. ئۇ ئاتنىڭ ئاستىدا قالدى. بۇنى كۆرۈپ ئەتراپتىكىلەرنىڭ ئەرۋاھى ئۇچتى. پەقەت لەشكەربېشىلا خۇددى ئۆلۈم ئىزدەپ كەلگەندەك، جاھىللىق بىلەن ئېتىنى ئوينىتىپ جەڭگە كىرىپ كەتتى. گېنېرال چېرنىيالىق ھەممىنى كۆرۈپ تۇراتتى. لەشكەربېشى ئۇنىڭغا ئالدىراخغۇ يىگىتتەك كۆرۈندى. ئۇ دۇربۇننى كۆزدىن ئېلىپ مېيىقىدا كۈلۈپ تۇرۇپ:
 — توۋا، شەرقتە ئوققا كۆكرىكىنى توتۇپ بېرىش ئادىتى تېخىچە بار ئىكەن - دە! ئوق باتۇرنى ئاياپ قوياتتىمۇ؟ ئاۋۇ لەشكەربېشى ئۆلۈمگە قاراپ كېلىۋاتىدىغۇ! ... - دېدى.
 — مېنىڭ بىلىشىمچە، ئۇ ئادەم بەسىز دېگەن كىچىك بىر كۆچمەنچى ئۇرۇقىدىن چىققان، - دەپ چۈشەندۈرۈشكە باشلىدى گېنېرالغا يېقىن تۇرغان، ھەربىي كىيىم كىيىۋالغان بىر شەرق-شۇناس، - قوقان خەلقىنىڭ تىنىم تاپمايدىغان، ئۇرۇشخۇمار باشلامچىسى ۋە رەھبىرى دەل شۇ كىشى، بۇ مۇكەپكە قېرى ئۆزئارا پېتىشالماي، ئۇرۇش - تالاش قىلىپ پارچىلىنىپ كەت-

كەن ئۇرۇقلىرىنى ئەقىل - پاراسەت ۋە ئۇستاتلىق بىلەن ئۈچ يىل ئىچىدە قايتىدىن بىرلەشتۈرۈپ، ئۇلارنى ئۇرۇش ماھىرلىرىدىن قىلىپ تەربىيەلەپ چىقتى. بۇ سۆزلەر گېنېرالغا ياقىمىدى. ئۇ قارشى تەرەپنى كۆزدە - كەن بولۇپ، ئۆزىچە غۇدۇراپ قويدى: — ئەمدى كېچىكىپ قاپتۇ، قانچە ئۇرۇنغان بىلەن قۇرۇق چۇقان سېلىپ، مەيدىسىنى ئوققا تۇتۇپ بېرىشتىن باشقا ئىش يوق!

— ھە، بۇنىسى ئېنىق. گېنېرال يەرگە بىرنى تۈكۈرۈپ، ئاپئاق قولىاغلىقى بىلەن يۈزىنى سۈرتتى ۋە قوڭۇر بۇرۇتنى سىلاپ تۇرۇپ، ئاق ئاتلىقلار توپىغا زەمبىرەك بىلەن زەربە بېرىش بۇيرۇقىنى بەردى. — قېنى، باتۇرلۇقۇڭنى كۆرەي... ئۇ دۇربۇننى كۆزىگە يەنمۇ يېقىنراق تۇتتى. شۇ تاپتا، ئۇ زەمبىرەك ئوقلىرىنىڭ دەھشەتلىك پارتىلىشى ئاۋۇ تۆپىلىكنى چاڭ - توزانغا پۈركەپ، يەر - زېمىننى ئاستىن - ئۈستۈن قىلىشنى، ئاق ئارغىماقنىڭ كىشىنى، ئالدىراغۇ ئىگىسىنى ئېلىپ قېچىشىنى تاماشا قىلغۇسى كەلدى. لېكىن... ئاق ئارغى - ھاق تۆپىلىكتە كۆرۈنمەيتتى! گېنېرال چېرنىيماي قۇرۇق سۈرتۈپ يەنە قارىدى، ئۇنىڭغا ھەممىلا يەرنى قاپلاپ كەتكەن كۆك يانتاق بىلەن قارىيىپ كەتكەن ئاتنىڭ ئۆلۈكلىرىدىن باشقا ھېچ نەرسە كۆرۈنمىدى. دەل شۇ پەيتتە، ئوڭ ۋە سول تەرەپتىن قىستاپ كېلىۋاتقان نۇرغۇن قوشۇن پەيدا بولدى.

— قېرى تۈلكە بىزنى ئالدىماقچى بوپتۇ - دە! ئۇ بىزنى قورشىۋالماقچى ئوخشايدۇ! — دېدى گېنېرال چېرنىيماي، — ئارقىغا چېكىنىڭلار! تېز! ئالاقچى بۇيرۇقنى ئالدىنقى پىيادىلەر روتىسىغا يەتكۈزدى. گېنېرالنىڭ رەڭگى ئوڭۇپ كەتكەندى، بىراق قارارىدىن يەنە

تېزلا يېنىۋالدى ۋە ئىشەنچ بىلەن ئەتراپتىكىلەرگە مۇنداق دېدى:
— تېز! زەمبىرەكلەرنى توختاتماي ئېتىڭلار، مەن ئۇلار-
نىڭ ئوققا مەيدىسىنى تۇتۇپ ئېتىلىپ كېلىدىغان ئادىتى بار،
دېگەن ئەمەسمىدىم، مەيلى ئالا چاپانلىرىدىن ئوق ئۆتمەيدىغان
بولسا، يېقىنلاپ كېلىشىۋەرسۇن!

گېنېرال ئەڭ ئالدىدا كېلىۋاتقان توپنىڭ يەنىمۇ يېقىنلاپ
كېلىشىنى تاقەتسىزلىك بىلەن كۈتۈشكە باشلىدى. لېكىن ئۇ يەنە
تەشۋىشلىنىپ قالدى. مۇبادا، قوقانلىقلار زەمبىرەكلەرنىڭ كەي-
نىدىن چىقىپ قالسىچۇ؟...

خۇددى شۇ خىيال قوقانلىقلارنىڭ لەشكەرىيىشىنىڭمۇ كۆڭ-
لىنى پاراكەندە قىلماقتا ئىدى. دۈشمەننىڭ بىر قانچىسىنى كۆز-
دىن قاچۇرماي، قاتتىق قامال قىلىپ زەرەبە بېرىش، مۆلچەرلى-
گەن نىشاندىن چالغىتىپ، قىلىچۈزلىق قىلىشقا مەجبۇرلاش...
ھە، بۇنىڭ ئۈچۈن يامغۇردەك قۇيۇلۇۋاتقان ئوققا بەرداشلىق
بېرىش كېرەك. شۇنىڭغا چىدىغاندا، يا غەلىبە قازىنىسەن، يا
خەستەك توزۇپ قىرىلىسەن! قېچىپ نەگە باراتتىڭ؟ قاچانغىچە
قېچىپ يۈرىسەن؟... ئۇ، كۆز ئالدىدا بولىدىغان جەڭنى ئويلاپ،
بىر يەردە جىم تۇرالمىتتى. ئۇ ھەربىر لەشكەرنىڭ ئالدىغا بېرىپ
چۈشەندۈرەتتى ۋە تەق بولۇپ، جەڭگە كىرىشكە سەپەرۋەر
قىلاتتى.

— تۇت، ھاي، تۇت! بۆرە تۇزاققا چۈشتى. ئۆزى كېلىپ
ئېلىندى. تۇت، ھاي! ئوربۇپلىڭلار!... يەر بىلەن يەكسان قىل-
لىڭلار!...

سانسىزلىغان قوشۇن بىراقلا يوپۇرۇلۇپ كەلدى. بوراندەك
شىددەت بىلەن ئېتىلىپ كەلگەن سەپ گېنېرال چېرنىيالايدىغان
سول تەرىپىنى بۆسۈپ كىردى. تەۋەككۈلچىلىككە ئۆگىنىپ قال-
غان لەشكەرلەر خۇددى ياۋا ئاتتەك ھەر تەرەپكە چاپچىپ، ئەجەل
قانىنى ئاستىدا قىلىچلىرىنى ئوينىتىپ، ئاتلىقلاردىن خېلىلا

ئالدىدا كېتىپ باراتتى. «تۇت، ھاي! تۇت! ئۇر! چاپ!...»
بۇ چۇقلاردىن ئاسمان - زېمىن لەرزىگە كەلگەندى. ئاتلارنىڭ
تۇياقلىرىدىن ئۇچقۇنلار چاقنايتتى. گېنېرال چېرنىيايىفنىڭ تۆ-
پىلىكلەرگە جايلاشتۇرۇلغان زەمبىرەكلىرى تەڭلا ئوت ئېچىپ،
يولنى توسۇپ قويدى. ئوق تەگكەن ئارغىماقلار ئۆلۈكلەرنىڭ
ئاستىدىن سەكرەپ ئۆتۈپ، ئۇدۇل كەلگەن تەرەپكە قاچاتتى.
بەزى ئاتلار يېرىم جان بولۇپ، ئۈزەڭگىدە ساڭگىلاپ قالغان
ئىگىلىرىنى سۆرەپ كېتىپ باراتتى. قان ۋە ئوق - دورىلارنىڭ
قاڭشىق ھىدى ئەتراپنى قاپلىدى.

تۇت، ھاي! تۇت! قورشۇبلىڭلار! يەر بىلەن يەكسان
قىلىڭلار! تۇت، ھاي! تۇت! بوۋىلىرىمىزنىڭ روھى مەدەت
بەرسۇن! تۇت، ھاي! تۇت!...
لەشكەربېشىنىڭ ئاۋازى گاھ قوغغۇراقتەك جاراڭلىسا، گاھ
نەپەسنى بوغىدىغان چاڭ - توزان ئىچىدە زەئىپلىشىپ كېتەتتى.
بەزىدە بولسا، قەلەندەرنىڭ غەمكىن قوشىقىدەك قان ۋە ئوق -
دورىلار بىلەن ئارىلىشىپ، ھاۋادا ياڭرايتتى.
گېنېرال چېرنىيايىف قوغدىنىشقا بۇيرۇق بەردى. كازاكلار
ئاتتىن چۈشۈپ، باشقا پىيادىلەر بىلەن بىللە يەر بېغىرلاپ،
مىلتىق بىلەن ئۆزلىرىنى ھىمايە قىلغاچ، ئاستا - ئاستا كەينىگە
چېكىندى. قوقانلىقلار قىرغىغا پىسەنت قىلماي، قەيسەرلىك
بىلەن سەلدەك باستۇرۇپ كېلىۋاتاتتى. تەكەببۇرانە ھىجىيىپ تۇر-
غان گېنېرال چېرنىيايىفنىڭ چىرايى تاتىرىشقا باشلىدى. ئوق
قانچىلىك قالدىكىن؟ قوقانلىقلار يەنە قانچىلىك بەرداشلىق بې-
رەر؟ قۇيرۇقى ئۈزۈلمەي كېلىۋاتقان لەشكەرلەر گېنېرالنى دەك-
كە - دۈككىگە سېلىپ قويدى.
لەشكەربېشى پۈتۈن جەڭ داۋامىدا، پەقەت بىرلا مۇھاپىزەت-
چىسى بىلەن قالغانىدى. قارا ئاتقا مىنىۋالغان، رەڭگىرىيى سو-
غۇق ۋە مۇھاپىزەتچى ئۆز باشلىقىنىڭ كەينىدىن سايىدەكلا ئەگى-

شېپ يۈرەتتى. ئۇ لېۋىنى چىڭ چىشلىگەن ھالدا لەشكەربېشىدىن
 كۆزىنى ئۈزۈپەيتتى. قولىدىكى قارا پىلتىلىق مىلتىقنىڭ پىلتىسى
 سىنى بىردەممۇ ئۆچۈرمەيتتى. لەشكەربېشى چاڭ - توزان ئىچىدە
 ئارغىماقلىرىنى چاپتۇرۇپ، قىلىچلىرىنى ئوينىتىپ، شىدە
 دەت بىلەن ئالغا ئىنتىلىپ كېتىۋاتقان قوشۇنىغا قاراپ: **سەپەر**
ئال، ئال، ھاي! ئال! — دەپ قاتتىق چۇقان سېلىپ،
 كېيىن ئۆزىنى توختىتىۋالدى. مۇھاپىزەتچى ئەتراپقا پات - پات
 سەپسالانتى. ئۇنىڭ سارغۇچ كۆزلىرى يىراقلارغا تىكىلگەندى.
 نېمە ئۈچۈندۇر، ئۇ بىردىنلا ئېتىدىن سەكرەپ چۈشتى. ئۇنىڭغا
 ھېچكىم دىققەت قىلمىدى. ئۇ ئۆزىنى قارا ئېتىنىڭ دالدىسىغا
 ئېلىپ، مىلتىقىنى ئاتنىڭ يالىدىن بىلىنەر - بىلىنمەس ئاشۇ -
 رۇپ نىشانغا توغرىلىدى. ئۇنىڭ يۈرىكى تېز - تېز سوقاتتى.
 ئۇ ئۆز - ئۆزىدىن چۆچۈپ مىلتىقىنى يەنە چۈشۈرۈۋالدى ۋە
 ئەتراپنى باشقىدىن كۆزەتتى. ئۆزىگە تولۇق ئىشەنچ قىلغاندىن
 كېيىن، مىلتىقىنى قايتىدىن ئاتنىڭ يالىغا قويۇپ، نىشانغا توغ -
 رىلىدى... مىلتىقنىڭ ۋاڭلىدىغان ئاۋازى بىلەن تەڭ لەشكەرىدە -
 شىنىڭ گەۋدىسى بىر تەرەپكە ئېسىپ قالدى. ئۇ بېشىنى ئاستا
 - ئاستا كەينىگە بۇرىدى ۋە ئېڭىكىنى تۇتقىنىچە قاراپلا قالدى.
 مۇھاپىزەتچىنىڭ ئوغرى كۆزلىرى پارقىراپ، قوللىرى تىترەيت -
 تى، بەللىرىمۇ مۈكچىلىپ كەتكەندى. ئۇ ئاتنىڭ تىزگىنىنى
 ئارانلا تۇتۇۋالدى ۋە كەينىگە بۇرۇلۇپ قاچماقچى بولدى. لەشكەر -
 بېشى بىر ئاز ئېسىگە كەلدى، لەۋلىرى قانسىراپ كەتكەندى. ئۇ
 خىرقىراپ تۇرۇپ مۇھاپىزەتچىنى ياردەمگە چاقىردى. مۇھاپىدە -
 زەتچى جاۋاب قايتۇرمىدى، ئۇ ھودۇقۇپ، تەمتىرەپ ئېتىغا
 مىندى - دە، چاقماق تېزلىكىدە قېچىپ كەتتى.
 لەشكەربېشىنىڭ كۆڭلى ئاينىدى، ئۇ ئۆزىنىڭ يارىدار بول -
 غانلىقىنى بىلدى. قانداقتۇر بىر نەرسە ئۇنىڭغا مەدەت بېرىپ،
 ئۇيقۇدىن ئويغىتىۋاتقاندەك قىلاتتى. ئۇ ئاق ئارغىمىقنىڭ كۈ -

مۈشتەك ياللىرىنى مەھكەم تۇتۇۋالدى، قىلىچ قولىدىن چۈشۈپ كەتتى، ئېڭىشىپ قىلىچىنى ئالماقچى بولىۋىدى، دەرمانسىزلىق نىپ، ئاتتىن چۈشۈپ كەتتى. ئاق ئارغىماق تېپىچەكلەپ، ئۆرد. دەپ، بىر ئايلىنىپ توختاپ قالدى. لەشكەر بېشى ئۈزەڭگىگە ئېسىلىپ ئۆرە بولماقچى بولدى، پېشانىسىدىن قارا تەر قۇيۇلاتتى، لەۋلىرىدىن ئاققان قان كۆكرىكىگە سرغىپ چۈشكەندى. ئۈزەڭگە قولىدىن چىقىپ كەتتى، يەنە يەرگە يىقىلدى...

ئارغىماق قان ھىدىدىن ئۈركۈدىمۇ ئەيتاۋۇر، تىزگىنىنى سۆرەپ ئاستا مېڭىپ كەتتى. «ئاھ، تەقدىرنىڭ ئويۇنى!... ئالىمقۇل خاننىڭ ئاتىدارى ئەمەسمىدى؟ پۈتۈن يۇرت، مەھەللىنىڭ باشلىقى مەن، دەپ يۈرگەن ئەمەسمىدى؟ ئەھلى - دانىشمەنلەرنى تاللاپ، دوست - بۇرادەرلەرنى كۆپەيتكەن ئەمەسمىدى؟! ئەمدى قېنى ئۇلار؟ ئۇلار قەيەرگە كېتىشتى؟ ھالىدىن كەتكەندە قولتۇقىدىن يۆلەيدىغان بىرەر ئادەم چىقمىسا - ھە؟...»

ئو جەينىكىگە تايىنىپ ئاخىرقى قېتىم بېشىنى كۆتۈردى، قانىتى سۇنغان بۈركۈتتەك يىراقلارغا، يورۇق ئالەمگە ئارمان بىلەن تىكىلدى. كۆزىگە پۈتۈن يەرنى ئوت قاپلاپ كەتكەندەك قىپقىزىل كۆرۈندى، ئوت - چۆپلەر، تاغۇ تاشلار ئوت ئىچىدە قالغاندەك، ئۈستىخانلىرى بۇرتۇپ چىققان قارا قوللارمۇ ئوتتا كۆيۈۋاتقانداك تۇيۇلدى. شىددەتلىك ئېتىلىۋاتقان ئوققا قارشى ئات چاپتۇرۇپ كېتىۋاتقانداك لەشكەرلەرمۇ بىردىنلا قاچىدىغان يەر تاپالماي، ھەر تەرەپكە پېتىراپ، ئوت ئارىسىدا قالغاندەك كۆرۈنەتتى. ئۇنىڭ بېشى ئېغىرلىشىپ، كۆزىگە قان قۇيۇلغا -

ندى. بىرنەچچە لەشكەر بېشى خېلى ئارقىدا ئات ياللىرىغا چاپلىدى. شۇبۇلىپ، جەڭ مەيدانىنى كۆزىتىۋاتاتتى، بىردىن ئۇلارنىڭ كۆزىگە تىزگىن سۆرەپ يۈرگەن ئىگىسىز ئاق ئارغىماق كۆرۈندى.

دى. بۇ تۇيۇقسىز ئەھۋالدىن ھەممىسىنىڭ ئەرۋاھى ئۇچۇپ،
دېمى ئىچىگە چۈشۈپ كەتتى. ئارىدا كىمدۇر بىرىنىڭ:

— ياپىرەي، بۇ نېمە گەپ؟ — دېگەن ئاۋازى ئاڭلاندى.
لەشكەرلەرنىڭ ھەممىسى ئاتنى كۆردى، ئۇلار ئولشىپ
كېلىپ، ئارغىماقنى تۇتۇۋېلىشتى. ئۇلارنىڭ كۆڭلىدىن ھەرخىل
خىياللار كەچتى، بىر - بىرىگە گۇمان بىلەن قارىشاتتى. لېكىن
ئاۋاز چىقارمايتتى. ئاھ، خانىمىزنىڭ ئەركىسى، قەيەردىسەن؟
نېمە ئىشلار بولۇۋاتىدۇ - ھە؟! لەشكەرلەر ئاق ئارغىماق كەلگەن
تەرەپكە قاراپ مېڭىشتى.

ئالمىقۇل ئىككى تۈپ ياتاقنىڭ ئوتتۇرىسىدا دۈم ياتاتتى.
ئەتراپتىكى تۇپراقلار قانغا بويىلىپ كەتكەنىدى. لەشكەرلەر ئۇنى
ئوڭدىسىغا ياتقۇزدى.

ئۇنىڭغا ئىشىنىپ قاراپ تۇرغان ئەڭ يېقىن ئادىمى ئابدۇمۇ-
مىنبەك ئۆزىنى تۇتالماي قالدى. بىردىنلا قاتتىق يىغا كۆتۈرۈ-
لۈپ، يەنە بېسىلدى. ئۇلار يەنە نېمە قىلىشنى بىلمەيتتى. بەزد-
لەرنىڭ كۆزلىرىدىن توختىماي ياش ئاقاتتى، بەزىلەر ئىچ -
ئىچىدىن ئۆكسۈيتتى، يەنە بەزىلەر لەۋلىرىنى قىمىرلىتىپ قو-
يۇپ، بۇ يەردىن تېزىرەك كېتىشنى ئويلايتتى.

— ئوق كەينىدىن تېگىپتۇ.

— ئوقنى كىم ئاتتى؟ قاياقتىن ئاتتى؟

ئابدۇمۇمىنبەك ئۆزىنى تۇتالماي يەرنى مۇشتلايتتى:

— بىر كۆز يەنە بىر كۆزگە دۈشمەن، دېگەن شۇمۇ؟! بىز

نېمە كۈنلەرگە قالدۇق - ھە؟! مۇھاپىزەتچىلەر قېنى؟ ئۇ ئان

قېپىلارنى تۇتۇڭلار، بىرىنىمۇ قويماي تۇتۇپ كېلىڭلار!

لېكىن ھېلىقى تەلەتى سۆرۈن مۇھاپىزەتچى تېپىلمىدى. شۇ

تاپتا، ئۇ ئاتنى بولۇشىغا چاپتۇرۇپ، ئۇدۇل تاشكەنتكە قاراپ

كېتىپ باراتتى.

بۇ شۇم خەۋەر پۈتۈن قوشۇنغا شامالدىك تارقالدى. شىددەت بىلەن ھۇجۇم قىلىۋاتقان لەشكەرلەر ئىختىيارسىز ئېتىنىڭ تىز-گىنىنى تارتىشقا باشلىدى. مىڭبېشى ۋە يۈزبېشىلار دەككە - دۈككىگە چۈشۈپ قالدى. ئۇلار بىر - بىرىدىن گۇمان قىلىشاتتى ھەم ئېھتىيات قىلىشاتتى. ئەمدى كىمنىڭ سۆزىنى ئاڭلايدۇ؟ كىمنىڭ بۇيرۇقىنى ئىجرا قىلىدۇ؟ ھېچكىم مۇنداق قىلايلى، دەپ ئوتتۇرىغا چىقمىدى. جاھاننى زىلزىلىگە كەلتۈرگەن بۇ قوشۇن مۇشۇنداق جىددىي پەيتتە، سەركەردىسىدىن ئايرىلىپ قالدى.

قوشۇننىڭ ئالدى گېنېرال چېرنىيايىفنىڭ كەينى تەرىپىگە يېقىنلىشىپ قالغانىدى. چاقماقتەك ئىلگىرىلەپ كېتىۋاتقان ئات-لىقلار توساتتىن سۇسلىشىپ، شامال باشقا تەرەپكە ئۇچۇرۇپ كېتىۋاتقان تۇماندەك، جەڭ مەيدانىدىن چەتلەپ كېتىپ باراتتى. ئەڭ ئالدىدىكى قوشۇن ياردەمسىز قالدى، تاش ئاتسا يېتىدىغان ئارىلىقتا ئېتىلىۋاتقان ئوقلاردىن لەشكەرلەر ئۈجمىدەك تۆكۈلۈپ كەتتى.

گېنېرال چېرنىيايىف ۋەزىيەتنى ئوڭشىۋالدى. ئۇ ئەمدى قايتا ھۇجۇمغا ئۆتۈشكە تەييارلاندى. بۇ قېتىمقى ھۇجۇمنى قاياق-تىن باشلىساق بولاركىن؟ ئۇ دۇربۇننى كۆزىگە يېقىن ئاپ-رىپ، ھۇجۇم قىلىش قۇلايلىق بولغان يەرلەرنى ئىنچىكىلىك بىلەن تەپسىلىي كۆزىتىشكە باشلىدى. ئەمدى گۇمانغا ئاساس قالمىغانىدى. ھەربىر دۆڭنىڭ كەينىدە ئۇششاق - ئۇششاق ياپ-راقچىلار پەيدا بولۇپ، كاناينىڭ بىرخىل رىتىمدىكى ئاۋازى ئاڭلىنىشقا باشلىدى. گېنېرال ھېلىلا زىچ توپلىشىپ، شىددەت بىلەن باستۇرۇپ كېلىۋاتقان بۇ قوشۇننىڭ بىردىنلا قالايمىقانلىشىپ، تۇغ - ئەلەملەرنىڭ ئارقىسىدىن ھەر تەرەپكە چېچىلىپ كېتىۋاتقانلىقىنى كۆرۈپ، ئۆز كۆزىگە ئىشەنمەي قالدى. بۇلارغا نېمە بولدى؟ مۇشۇنداق جىددىي پەيتتە، لەشكەربېشىنىڭ قوشۇنلىرىنى تاشلاپ كېتىشى ئەقىلگە سىغمايدىغان ئىشقا؟! گېنېرال

ئىشەنمەيتتى. قېرى تۈلكە يەنە بىر ھىلىگەرلىك قىلماقچى ئوخ-
شايدۇ؟!

«بۇلارغا زادى نېمە بولدى؟ — گېنېرال چېرنىيايف دۇر-
بۇندىن كۆزىنى ئالماي، ئۆز - ئۆزىگە سوئال قوياتتى، —
كۆرۈپ قوي، شەرق دېگەن مانا مۇشۇ! ھەر ۋاقىت كۈتۈلمىگەن
ئەھۋاللارغا دۇچ كېلىسەن!»
دۇربۇندا، ئويناقلان يۈرگەن ئاق ئارغىماق زادىلا كۆرۈند-
مەيتتى.

2

يېشىل جىلغا...

بىر - بىرىگە تۇتىشىپ كەتكەن قويۇق قومۇشزارلىق، ياپ-
يېشىل ئوت - چۆپلەر ھەممىلا يەرنى پۈركىگەندى، ئېگىز -
پەس ئۆسكەن ياۋا بېدىلەر، مامكاپلار سەلگىن شامالدا يەڭگىل
تەۋرىنەتتى. ئەمەننىڭ مىس رەڭلىك باشلىرى ئاپتاپتا تاۋلىنات-
تى. گۈل - گىياھلارنىڭ خۇشبۇي ھىدى دىماغقا ئۇرۇلاتتى،
رەڭدار كېپىنەكلەر بىردەم ئېگىزگە كۆتۈرۈلەتتى، كېيىن يەنە
ئاستا قونۇپ نېمىدىندۇر ئۈركۈگەندەك يەتە ئۇچۇپ، ساپ ھاۋادا
سەيلە - تاماشا قىلىشاتتى. بۇ يەرنىڭ جىمجىتلىقىنى پەقەت ئاق
قۇشقاچلارنىڭ ۋىچىرلاشلىرى بۇزۇپ تۇراتتى.

تەڭرىبەردى يېشىل ئېدىرنى بويلاپ، يالغۇز ئاياغ يولىدىن
تايچىقى بار نەسىللىك بايتىلىنى يېتەكلەپ جىلغا تەرەپكە چۈشۈپ
كېلىۋاتاتتى.

يېشىل جىلغىنىڭ بىر چېتىدە، يولۇچىلار سايىداپ، ئارام
ئېلىپ ئۆتىدىغان بىر تۈپ شاتۇت دەرىخى باراقسانلاپ كەتكەندى.
قوچقارنىڭ مۇڭگۈزىدەك توم، ئەگرى - بۈگرى شاخلىرى قويۇق
سايە تاشلاپ تۇراتتى. ھېچقانداق شامال بولمىسىمۇ، ئۇنىڭ يو-

پۇرماقلىرى ئاستا مىدىرلاپ، شىلدىر - شىلدىر ئاۋاز چىقىد-
راتتى.

تەڭرىبەردى بايتىلىنىڭ ئەيلىنى بوشاتتى، ئېغىزدۇرۇقىنى
چىقىرىۋەتتى ۋە ئېگەرگە غانجۇغلاپ قويغان قىمىز بار تۇلۇمنى
يېشىۋېلىپ، ئاتنى ياۋا بېدىلىككە قويۇپ بەردى. ئۆزى شاتۇتنىڭ
يېنىغا كېلىپ، تۇلۇمنى بىر شاخقا ئىلدى - دە، دەرەخنىڭ
ئاستىدا سايىداپ ئولتۇردى. قويۇق شاخلارنىڭ ئارىسىدىن ئۈر-
كۈگەن ئىككى قۇشقاچ پۇررىدە ئۇچۇپ چىقىپ، يەنە بىر پەستىن
كېيىن شاخقا قونۇپ، چۇرۇلداپ سايىداپ باشلىدى. تەڭرىبەردى
قۇشقاچلارنىڭ ھەرىكەتلىرىنى، ئۇلارنىڭ ئېگىز ئاسماندا ئەركىن
پەرۋاز قىلىشلىرىنى تاماشا قىلىپ، ئادىتى بويىچە بوۋايلارغا خاس
بولغان بىر خىل ھېسسىياتتا ئۆزىنىڭ ئۆتكەن ئۆمرى ۋە تۇرمۇ-
شىغا شۈكۈر ئېيتىپ، ئارپىلىققا كۆز تاشلىدى. بۇ ئارپىلار
قاچان پىشاركىن؟ ئۇ بۈگۈن ئارپىلىرىدىن خەۋەر ئالغىلى بۇ
يەرگە كەلگەنىدى.

يەرلەر ۋاقتىدا ھەيدىلىپ، ۋاقتىدا سۇغىرىلغاچقا، سۇغا
قانغان ۋە تازا تولۇق باشاقلانغان ئارپىلار باشلىرىنى كۆتۈرە-
مەي، بىرىنىڭ ئۈستىگە بىرى ئېگىلىپ قالغانىدى. قىلىتىرىقلى-
رى ئالتۇن رەڭگە كىرىپ، دانلىرىمۇ خېلى قېتىشىپ قالغانى-
دى. بوۋاينىڭ قارىغانسېرى مەستلىكى كېلىپ، خۇشاللىقىدىن
كۆزلىرى چاقناپ كەتتى. ئۇ بىر باش ئارپىنى ئۈزۈۋېلىپ،
ئاللىقىنىدا ئېزىپ، ئۇنىڭ يىرىك، ياپېشىل دانلىرىنى پۈتۈن
ئىشتىياق بىلەن بىر مۇ بىر كۆزىتىپ چىقتى ۋە بېشىنى لىڭشىد-
تىپ ئۆز - ئۆزىگە: «پاھ! تۈنۈگۈنلا تېخى مايسا ئىدى، مانا
بۈگۈن پىشايلا دەپ قاپتۇ. خۇدا خالىسا، يەنە بىرەر ھەپتىدىن
كېيىن ئورغاق سېلىپ، يىغىۋالساق بولغۇدەك» دېدى. بىلىپ
ئۇ قولىدىكى دانلارنى تاشلىۋەتكۈسى كەلمەي، باشقىدىن
تازىلاپ، خۇددى ناس چەككەندەك ئاغزىغا ئاتتى. بوۋاينىڭ نەزە-